

ಈಶ್ವರಪ್ರೋಕ್ತಂ ಶಿವಲಿಂಗಾರ್ಚನವಿಧ್ಯುಪದೇಶಂ ೨

Document Information



Text title : IshvaraproktaM Shivalingarchanavidhyupadesham 2

File name : IshvaraproktaMshivalingArchanavidhyupadesham2.itx

Category : shiva, pUjA, upadesha, advice, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | IshvarAkhyah dashamAMshaH | adhyAyaH 46 | 1-65||

Latest update : September 8, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 21, 2024

sanskritdocuments.org

ಈಶ್ವರಪ್ರೋಕ್ತಂ ಶಿವಲಿಂಗಾರ್ಚನವಿಧ್ಯುಪದೇಶಂ 2



(ಶಿವರಹಸ್ಯಾಂತರ್ಗತೇ ಈಶ್ವರಾಖ್ಯೇ)

- ಶಿವಗೌರೀಸಂವಾದೇ -

ಈಶ್ವರಃ (ಉವಾಚ)

ಅತಃ ಪರಂ ಪ್ರವಕ್ಷ್ಯಾಮಿ ನಿತ್ಯನೈಮಿತ್ತಿಕೇ ಫಲಂ .

ಕಾಲಂ ಲಿಂಗವಿಶೇಷಂ ಚ ಬ್ರಹ್ಮಕ್ಷತ್ರವಿಶಾಂ ತಥಾ .. 1..

ಆಶ್ರಮಾಣಾಂ ಚ ಸರ್ವೇಷಾಂ ಏಷ ಲಿಂಗಾರ್ಚನೇ ವಿಧಿಃ .

ನಿತ್ಯಲಿಂಗಾರ್ಚನ ಶಸ್ತ್ರಂ ಧಾತುಸ್ಪಟಿಕಸಂಭವಂ .. 2..

ಬಾಣಲಿಂಗಂ ಮಾರಕತಂ ರಸೇಂದ್ರಕಕೃತಂ ಶಿವೇ .

ಪಾರ್ಥಿವಂ ಕಾಮದಂ ಜ್ಞೇಯಂ ಸರ್ವಕರ್ಮಸು ಶೋಭನೇ .. 3..

ನ ಯಸ್ಯ ಶಿವಲಿಂಗಾರ್ಚಾ ಗೃಹೇ ಭವತಿ ಶಂಕರಿ .

ಸ ನಿತ್ಯಸೂತಕೇ ಜ್ಞೇಯೋ ಬ್ರಾಹ್ಮಣೋ ವಾಂತ್ಯಜೋಽಪಿ ವಾ .. 4..

ಬಾಣಲಿಂಗಂ ನ ಯಸ್ಯಾಸ್ತಿ ಗೃಹೇ ಬಿಲ್ವಾದಿಪೂಜಿತಂ .

ತದ್ಗೃಹೇ ಜಲಮಲ್ಪಂ ವಾ ನ ಪೇಯಂ ಸರ್ವಥಾ ಬುದ್ಧೈಃ .. 5..

ಏಕಕಾಲಂ ದ್ವಿಕಾಲಂ ವಾ ತ್ರಿಕಾಲಂ ನಿತ್ಯಮೇವ ವಾ .

ಯೇಽರ್ಚಯಂತ್ಯೇವ ನಿಯತಂ ಮಮ ಲಿಂಗಂ ಮಹೇಶ್ವರಿ .. 6..

ತೇ ವೈ ಗಣೇಂದ್ರಾ ವಿಜ್ಞೇಯಾ ಮಮ ತೋಷಪ್ರದಾಃ ಶಿವೇ .

ಪ್ರದೋಷೇಷು ವಿಶೇಷೇಣ ಯಃ ಪೂಜಯತಿ ಶಂಕರಂ .. 7..

ಸ ಮಹಾಪಾತಕೈರ್ಮುಕ್ತೋ ಭವಿಷ್ಯತಿ ನ ಸಂಶಯಃ .

ಋಣದಾರಿದ್ರ್ಯನಾಶಾಯ ಪ್ರದೋಷೇ ಪೂಜಯೇಚ್ಛಿವಂ .. 8..

ಘೃತಾಭಿಷೇಕಂ ಕುರ್ವೀತ ಕುರ್ಯಾತ್ಪಲದಶೇನ(ದಶಪಲೇನ) ವೈ .

ಉತ್ಪಲೈರ್ಬಿಲ್ವಪತ್ಮೈಶ್ಚ ಪೂಜನೀಯೋ ಮಹೇಶ್ವರಃ .. 9..

ಸೋಮವಾರೇಽರ್ಚನೇ ಶಂಭೋರ್ನಕ್ಷತ್ರಮಾಯುಷ್ಯವರ್ಧನಂ .

ಕ್ಷೀರೇಣ ಸ್ನಾಪಯೇದ್ಧೇವಂ ಕಪಿಲಾಸಂಭವೇನ ವಾ .. 10..

ಕಮಲೈರ್ಬಿಲ್ವಪತ್ಮೈಶ್ಚ ಪೂಜನೀಯೋ ಭವೋ ಮುನೇ .

ಚತುರ್ದಶ್ಯಾಂ ನಿಶೀಯಿನ್ಯಾಮಪಾಮಾಗೌಶ್ಚ ಬಿಲ್ವಕೈಃ .. 11..

ಪೂಜಯೇಲ್ಲಿಂಗಮೇಕಾಗ್ರೋ ದಧ್ನಾ ಸಂಸ್ನಾಪಯೇಚ್ಛುಚಿಃ .

ಕಾಲಾಷ್ಟಮ್ಯಾಂ ಕಾಲಕಾಲಮರ್ಚಯೇನ್ನಿಯತವ್ರತಃ .. 12..
 ಮಧುನಾ ಸ್ನಾಪ್ಯ ದೇವೇಶಂ ಬಿಲ್ವಪತ್ಯೈಃ ಪ್ರಪೂಜಯೇತ್ .
 ಬೋಧಾಯನೋಕ್ತವಿಧಿನಾ ಸರ್ವನಕ್ತವ್ರತಂ ಶಿವೇ .. 13..
 ತತ್ರಾವಾಹನಪೂಜಾಂ ಚ ಪ್ರವಕ್ಷ್ಯಾಮಿ ಶಿವೇ ತವ .
 ಯಥಾಭಿರುಚಿರೇ(ತೇ) ಲಿಂಗೇ ಧಾತುಜೇ ಸ್ಫಾಟಿಕೇಽಪಿ ವಾ .. 14..
 ಬಾಣೇ(ಣಂ) ರಸೇಂದ್ರಕಲಿತೇ(ತಂ) ತಥಾ ಮರಕತೋದ್ಭವಂ .
 ಸ್ನಾಪ್ಯ ಪೀಠೇ ರಂಗವಲ್ಲಿಮಂಡಿತೇ ಚೋಪಲೇಪಿತೇ .. 15..
 ಭೂಮೌ ನಕ್ತವ್ರತೋ ಮೌನೀ ಸ್ನಾತ್ವಾ ಭಸ್ಮತ್ರೀಪುಂಡ್ರಧೃಕ್ .
 ರುದ್ರಾಕ್ಷಮಾಲಾಭರಣೋ ಜಪೇತ್ಪಂಚಾಕ್ಷರಂ ಮನುಂ .. 16..
 ಕರೇ ಕರತಲೇ ಚೈವ ಹೃದಯೇ ಚ ನೃಸೇದ್ಬದ್ಧಃ .
 ಧ್ಯಾಯೇತ್ತತ್ರ ಮಹಾದೇವಂ ಪೂಜಾದೌ ಜಪಕರ್ಮಣಿ .. 17..
 ಮೂಲೇ ಕಲ್ಪದ್ರುಮಸ್ಯ ದ್ರುತಕನಕನಿಭಂ ಹೇಮಸಿಹ್ಮಾಸನಸ್ಥಂ
 ವಾಮಾಂಕಾರೂಢಗೌರೀನಿಬಿಡಕುಚಭರಾಭೋಗಗಾಢೋಪಗೂಢಂ .
 ಸರ್ವಾಲಂಕಾರದೀಪ್ತಂ ವರಪರಶುಮೃಗಾಭೀತಹಸ್ತಂ ತ್ರಿಣೇತ್ರಂ
 ವಂದೇ ಚಂದ್ರಾರ್ಧಚೂಡಂ ಗುಹಗಣಪಶಿವಾಶ್ಲಿಷ್ಟಪಾರ್ಶ್ವಂ ಮಹೇಶಂ .. 18-19..
 ಧ್ಯಾತ್ವೈವಂ ಮೂಲಮಂತ್ರಂ ತು ಜಪೇದಷ್ಟೋತ್ತರಂ ಶತಂ .
 ಸೋದಕಂ ಕಲಶಂ ಪೂಜ್ಯ ಗಂಧಪುಷ್ಪಾಕ್ಷತೈರ್ಯುತಂ .. 20..
 ಕಲಶಸ್ಯ ಮುಖೇ ವಿಷ್ಣುಃ ಕಂಠೇ ರುದ್ರಃ ಸಮಾಶ್ರಿತಃ .
 ಮೂಲೇ ಚಾಸ್ಯ ಸ್ಥಿತೋ ಬ್ರಹ್ಮಾ ಮಧ್ಯೇ ಮಾತೃಗಣಾಃ ಸ್ಥಿತಾಃ .. 21..
 ಕುಕ್ಷೌ ತು ಸಾಗರಾಃ ಸರ್ವೇ ಕಲಶಸ್ಯ(ಶಾಂಬು) ಸಮಾಶ್ರಿತಾಃ .
 ಆಯಂತು ಶಿವಪೂಜಾರ್ಥಂ ದುರಿತಕ್ಷಯಕಾರಕಾಃ .. 22..
 ಏವಂ ಕಲಶಮಭ್ಯರ್ಚ್ಯ ಪಶ್ಚಾಚ್ಛಂಖಂ ಸಮರ್ಚಯೇತ್ .
 ತ್ವಂ ಪುರಾ ಸಾಗರೋತ್ಪನ್ನೋ ವಿಷ್ಣುನಾ ವಿದೃತಃ ಕರೇ .. 23..
 ಪೂಜಿತಸ್ಸರ್ವದೇವೈಶ್ಚ ಪಾಂಚಜನ್ಯ ನಮೋಽಸ್ತುತೇ .
 ತತಃ ಶಂಖಸ್ಥತೋಯಂ ತು ಸಮಂತಾತ್ ಪರಿತಃ ಕ್ಷಿಪೇತ್ .. 24..
 ಗಂಗೇ ಚ ಯಮುನೇ ಚೇತಿ ಕಲಶಸ್ಯ ಜಲಂ ಸ್ಪೃಶೇತ್ .
 ಪೀಠಪೂಜಾಂ ತತಃ ಕುರ್ಯಾದ್ಗುರುಂ ಗಣಪತಿಂ ತಥಾ .. 25..
 ದಕ್ಷವಾಮೇ ತಥಾಧಾರಶಕ್ತಿಂ ಚ ಪ್ರಕೃತಿಂ ಪರಾಂ .
 ಅನಂತಂ ಪೃಥಿವೀಂ ಚೈವ ಕೈಲಾಸಂ ರತ್ನಮಂಟಪಂ .. 26..
 ಕಲ್ಪವೃಕ್ಷಂ ರತ್ನವರಸಿಹ್ಮಾಸನಮನುತ್ತಮಂ .
 ಶ್ವೇತಚ್ಚತ್ರಂ ಚಾಮರಂ ಚ ಪ್ರಾಗಾದಿಕ್ರಮಯೋಗತಃ .. 27..
 ಧರ್ಮಜ್ಞಾನಾದಿವೈರಾಗ್ಯೈಶ್ಚರ್ಯಂ ಚ ಪ್ರಾಕ್ಷಮರ್ಚಯೇತ್ .

ಅಧರ್ಮಂ ಚ ತಥಾಽಜ್ಞಾನಮವೈರಾಗ್ಯಮನೈಶ್ವರಂ .. 28..
 ದಕ್ಷಿಣೇ ಪೂಜಯೇದೇತಾನ್ ಸತ್ಯಂ ಚೈವ ರಜಸ್ತಮಃ .
 ಮಾಯಾಂ ವಿದ್ಯಾಂ ಚ ವಕ್ಷ್ಯೆ ಚ ಅರ್ಕಸೌಮೌ ತಥೈವ ಚ .. 29..
 ಆತ್ಮಾನಂ ಚ ಜ್ಞಾನಪದ್ಮೇ ಪ್ರಾಗಾದಿದಲಕೇ ಯಜೇತ್ .
 ವಾಮಾಂ ಜ್ಯೇಷ್ಠಾಂ ತಥಾ ರೌದ್ರೀ ಕಾಲೀಂ ಕಲವಿಕಾರಿಣೀಂ .. 30..
 ಬಲಾಂ ಬಲಪ್ರಮಾಥಾಂ ಚ ಸರ್ವಭೂತದಮನ್ಯಕಾಂ .
 ಮನೋನ್ಮನೀಂ ತಥೈವಾಂತ್ಯಾಂ ಪೂಜಯೇತ್ಸಾಕ್ಷತಾದಿಭಿಃ .. 31..
 ಆವಾಹ್ಯ ಕ್ಷಣಿಕೇ ಲಿಂಗೇ ಪಾರ್ಥಿವೇ ಧಾತುಜೀಽಥವಾ .
 ವಾಣವರ್ಜಂ ರಸೇಂದ್ರೇ ವಾ ಸ್ಪಾಟಿಕೇ ರತ್ನಜೇಷು ವಾ .. 32..
 ಸಾಕ್ಷತಂ ಚ ಸಪುಷ್ಪಂ ತು ಗೃಹ್ಯ ಸ್ವಹೃದಯಾಂತರೇ .
 ಧ್ಯಾಯೇದೇವಂ ವಿರೂಪಾಕ್ಷಂ ನಿಮೀಲ್ಯಾಕ್ಷೀಣಿ ಸತ್ತಮ .. 33..
 ವಂದೇ ಮಹೇಶಂ ಸುರಸಿದ್ಧಸೇವಿತಂ
 ಸುರದ್ರುಮೈಃ ಪೂಜಿತ ಪಾದಪದ್ಮಂ .
 ವಿದ್ಯಾಪ್ರದಂ ಭಕ್ತಜನೈಶ್ಚ ಸೇವಿತಂ
 ಧ್ಯಾಯೇತ್ಸದಾ ಸಾಂಬಶಿವಂ ಪ್ರಸನ್ನಂ .. 34..
 ಸರ್ವಾರ್ಥಾರೇ ಧರೇ ದೇವಿ ಪೂಜಾರ್ಥಂ ಶಂಕರಸ್ಯ ಹಿ .
 ಸ್ಥಾನಂ ದೇಹಿ ಮಹಾದೇವಿ ಪೂಜಿತಾ ಭವ ಮೇ ಸದಾ .. 35..
 ಇತ್ಯಕ್ಷತಾಭಿಃ ಸಂಪೂಜ್ಯ ಘಂಟಾಮಾತಾಡಯೇತ್ತತಃ .
 ಆಗಮಾರ್ಥಂ ತು ದೇವಸ್ಯ ಗಮನಾರ್ಥಂ ತು ರಕ್ಷಸಾಂ .. 36..
 ಘಂಟಾನಾದಂ ಕರೋಮ್ಯದ್ಯ ತೇನ ಪ್ರೀತೋ ಭವೇಚ್ಛಿವಃ .
 ಲಿಂಗಂ ಪೀಠೇ ಚ ಸಂಸ್ಥಾಪ್ಯ ದೇವ್ಯಾ ಸಹ ತತೋ ಯಜೇತ್ .. 37..
 ಸಪುಷ್ಪಂ ಸಾಕ್ಷತಂ ಗೃಹ್ಯ ಪ್ರಾರ್ಥಯೇತ ಮಹೇಶ್ವರಂ .
 ಆರಾಧಿತೋ ಮನುಷ್ಯೈಸ್ತ್ವಂ ಸಿದ್ಧೈರ್ದೇವಾಸುರಾದಿಭಿಃ .. 38..
 ಆರಾಧಯಾಮಿ ಶಕ್ತ್ಯಾ ತ್ವಂ ಗೃಹಾಣ ಪರಮೇಶ್ವರ .
 ಆತ್ಮಾವಹಂ ತ್ವನೀಶಾಂತೇ ಸೋದಕೇನಾಭಿಷೇಚಯೇತ್ .. 39..
 ಮಧುಪರ್ಕಂ ತತೋ ದದ್ಯಾತ್ ಮೂಲೇನೈವ ತದಾ ಮುನೇ .
 ಆಪ್ಯಾಯಸ್ವೇತಿ ಚ ಕ್ಷೀರಂ ದಧಿಕ್ರಾವ್ಣೇತಿ ವೈ ದಧಿ .. 40..
 ಘೃತಂ ಮಿಮಿಕ್ಷೇತಿ ಘೃತಂ ಮಧುವಾತೇತಿವೈ ಮಧು .
 ಸ್ವಾದಃ ಪವಸ್ವೇತಿ ಸಿತಾಂ ನಾರಿಕೇಲಜಲಂ ತಥಾ .. 41..
 ರಂಭಾಪಾನಸ ಆಮ್ರಾದಿಜಂಬೀರೈಕ್ಷುರಸೈರಪಿ .
 ಷಡಕ್ಷರೇಣ ಸಂಸ್ಥಾಪ್ಯ ಗಂಧರತ್ನಸುಮಾಂಬುಭಿಃ .. 42..
 ಅಭಿಷಿಚ್ಯ ತತೋ ನೃಸ್ಯ ಅಂಧಸಸ್ವತಯೇತ್ಯಪಿ .

ಕುರ್ವೀತಾನ್ನಾಭಿಷೇಕಾಂತಂ ತನ್ನಿರ್ವತ್ಯ ಸುಶೀತಲೈಃ .. 43..
 ಧಾರಾಪಾತ್ರಗತಾಂಭೋಭಿರವಿಚ್ಛಿನ್ನಾಂಬುಧಾರಯಾ .
 ಗೋಶೃಂಗೈರಪಿ ವಾ ಸಮ್ಯಗ್ರುದ್ರಾವೃತ್ತ್ಯಾಽಭಿಷೇಚಯೇತ್ .. 44..
 ಏಕವಾರಂ ತ್ರಿವಾರಂ ವಾ ತಥೈಕಾದಶಿನೀಮಪಿ .
 ಸಂಸ್ನಾಪ್ಯಾಸಾದ್ಯ ಪೀಠೇ ಚ ವಾಸಶ್ಚೈವೋಪವೀತಕಂ .. 45..
 ದದ್ಯಾತ್ ತ್ರಿಯಂಬಕೇನೈವ ಭೂತಿಂ ಗಂಧಾಕ್ಷತಾಂಸ್ತಥಾ .
 ಉತ್ತಾನೈರುತ್ತರಾಗ್ನಿಶ್ಚ ಬಿಲ್ವೈಃ ಸಂಕ್ಷಾಲಿತೈರ್ಯಜೇತ್ .. 46..
 ಮಾಲಾಭಿಃ ಕುಸುಮೈಶ್ಚೈವ ಶತಾಷ್ಟೋತ್ತರನಾಮಭಿಃ .
 ಭವಾಯೇತಿ ತಥೈವಾಷ್ಟಾ ನಿಧನೇತ್ಯಾದಿಭಿಸ್ತಥಾ .. 47..
 ಧೂಪಂ ದೀಪಂ ಚ ನೈವೇದ್ಯಂ ತಾಂಬೂಲಂ ಚ ವಿಶೇಷತಃ .
 ದೇವೀಪಾರ್ಶ್ವೇ ಯಜೇಚ್ಛಂಭೋಃ ವಾಮೇ ದಕ್ಷೇಽಥವಾ ಮುನೇ .. 48..
 ದೇವೀಮಂತ್ರೇಣಾಭಿಷಿಚ್ಛ್ಯ ಗಂಧಧೂಪಾದಿವಾಸಸಾ .
 ಪೂಜಯೇಲ್ಲಿಂಗಪಾರ್ಶ್ವೇ ತು ಸ್ಕಂದಂ ಚ ಗಣಪಂ ತಥಾ .. 49..
 ನೀರಾಜಯೇತ್ತತೋ ಲಿಂಗೇ ದೇವೀಂ ಸ್ಕಂದವಿನಾಯಕೌ .
 ಕಾಂಸ್ಯವಾದಿತ್ರನಿನದೈರ್ಘೋಷಯೇಚ್ಛಿವಮಂದಿರಂ .. 50..
 ಪ್ರದಕ್ಷಿಣಾತ್ರಯಂ ಕೃತ್ವಾ ನಮಸ್ಕಾರಾದಿಪಂಚಕಂ .
 ಷಡಕ್ಷರೇಣ ಮಂತ್ರೇಣ ಕುರ್ವೀತ ಮುನಿಸತ್ತಮ .. 51..
 ಛತ್ರಂ ಚ ಚಾಮರೇ ದಿವ್ಯೇ ವ್ಯಜನಾದರ್ಶಕಂ ತತಃ .
 ನೃತ್ತಂ ಗೀತಂ ತಥಾ ವಾದ್ಯಂ ಪ್ರದದ್ಯಾನ್ಮೂಲಮಂತ್ರತಃ .. 52..
 ಸ್ತೋತ್ರಮೇತತ್ ಪಠೇದ್ವಿದ್ವಾನ್ ವೇದತ್ರಯಗತಂ ದ್ವಿಜ .
 ನಮೋ ನಾಥಾತ್ಮನೇ ತುಭ್ಯಂ ನಮೋ ಬಿಂದುಕಲಾತ್ಮನೇ .. 53..
 ಅಲಿಂಗಲಿಂಗರೂಪಾಯ ರೂಪಾತೀತಾಯ ತೇ ನಮಃ .
 ತ್ವಂ ಮಾತಾ ಸರ್ವಲೋಕಾನಾಂ ತ್ವಮೇವ ಜಗತಾಂ ಪಿತಾ .. 54..
 ತ್ವಂ ಭ್ರಾತಾ ತ್ವಂ ಸುಹೃನ್ನಿತ್ರಂ ತ್ವಮೇವ ಪ್ರಪಿತಾಮಹಃ .
 ನಮಃ ಸದ್ಯಾಯ ದೇವಾಯ ನಮಸ್ತತ್ಪುರುಷಾಯ ಚ .. 55..
 ಅಘೋರಾಯ ನಮಸ್ತೇಽಸ್ತು ವಾಮದೇವಾಯ ತೇ ನಮಃ .
 ಈಶಾನಾಯ ನಮಸ್ತೇಽಸ್ತು ದೇವದೇವಾಯ ತೇ ನಮಃ .. 56..
 ಶರ್ವಾಯ ಕ್ಷಿತಿರೂಪಾಯ ಶುದ್ಧಮಾತ್ರಾಯ ತೇ ನಮಃ .
 ನಮಃ ಪಶೂನಾಂ ಪತಯೇ ಪಾವಕಾಯಾಮಿತೌಜಸೇ .. 57..
 ಭೀಮಾಯ ವಾಕ್ಸ್ವ ರೂಪಾಯ ಶಬ್ದರೂಪಾಯ ತೇ ನಮಃ .
 ಮಹಾದೇವಾಯ ಸೋಮಾಯ ಅಮೃತಾಯ ನಮೋ ನಮಃ .. 58..

ಉಗ್ರಾಯ ಯಜಮಾನಾಯ ನಮೋಽಸ್ತಾ ಕಾಶಮೂರ್ತಯೇ .

ತ್ವದಷ್ಟಮೂರ್ತಿಭಿರ್ವ್ಯಾಪ್ತಂ ಜಗತ್ಸರ್ವಂ ಚರಾಚರಂ .. 59..

ಮಯಾ ಜ್ಞಾನತಃ ಶಂಭೋ ಯತ್ಕೃತಂ ಪೂಜನಂ ತವ .

ತತ್ತ್ವಮಸ್ವ ಮಹಾದೇವ ಶರಣಾಗತವತ್ಸಲ .. 60..

ಇತಿ ಸ್ತುತ್ವಾ ಜಪೇನ್ಮಂತ್ರಂ ಷಡಕ್ಷರಮತಂದ್ರಿತಃ .

ನ್ಯಾಸಂ ದಿಜ್ಯೋಚನಂ ಕೃತ್ವಾ ಶಂಖತೋಯಂ ಭ್ರಮೇತ ಚ .. 61..

ತೇನೈವ ಪ್ರೋಕ್ಷಯೇದ್ಧೇಹಂ ನಿರ್ಮಾಲ್ಯಾಂಬು ಪಿಬೇತ್ ತ್ರಿಧಾ .

ಏಕ ಕಾಲಂ ದ್ವಿಕಾಲಂ ವಾ ತ್ರಿಕಾಲಂ ವಾ ಯಥಾ ಬಲಂ .. 62..

ಅಷ್ಟಮ್ಯಾಂ ಸೋಮವಾರೇಷು ಪ್ರದೋಷೇ ದೋಷವರ್ಜಿತೇ .

ಚತುರ್ದಶ್ಯಾಂ ತಥಾ ನಕ್ಷತ್ರಂ ನಿತ್ಯನೈಮಿತ್ತಿಕೇಽಪಿ ಚ .. 63..

ಗ್ರಹಣೇ ವಿಷುವೇ ಚೈವ ಪೂಜೇಯಂ ಕಥಿತಾ ತವ .

ನಾಸ್ತಿ ಶಂಭೋಃ ಪೂಜನೇನ ಸದೃಶಂ ಕರ್ಮ ಪಾವನಂ .. 64..

ಪೂಜಯಾ ಭೋಗಮೋಕ್ಷೌ ಚ ಸಿದ್ಧತಃ ಕಿಂ ಬಹುಕ್ರಿತಃ .

ಉತ್ಪುಂಗಮಾತಂಗತುರಂಗಪಂಕ್ತಿಃ

ಸ್ಯಾತ್ಪುಂಗಲಿಂಗಾರ್ಚಕಗೇಹನಿಷ್ಠಾ .

ಧನಂ ಚ ಧಾನ್ಯಂ ವರವಸ್ತ್ರರತ್ನ-

ಭೋಗಾಂಶ್ಚ ಲಬ್ಧ್ವೇಹ ವಿಮುಕ್ತಿಮಂತೇ .. 65..

.. ಇತಿ ಶಿವರಹಸ್ಯಾಂತರ್ಗತೇ ಈಶ್ವರಪ್ರೋಕ್ಷಂ ಶಿವಲಿಂಗಾರ್ಚನವಿಧ್ಯುಪದೇಶಂ 2

ಸಂಪೂರ್ಣಂ ..

- .. ಶ್ರೀಶಿವರಹಸ್ಯಂ . ಈಶ್ವರಾಖ್ಯಃ ದಶಮಾಂಶಃ . ಅಧ್ಯಾಯಃ 46 . 1-65..

- .. shrIshivarahasyam . IshvarAkhyah dashamAMshaH . adhyAyaH 46 . 1-65..

Notes:

Śiva ಶಿವ describes the procedures of worshipping Him through Śivaliṅga ಶಿವಲಿಂಗ made of various materials, using various Dravya ದ್ರವ್ಯ; especially during Pradoṣa ಪ್ರದೋಷ, Somavāra ಸೋಮವಾರ, Night of Caturdashī ಚತುರ್ದಶೀ, KālāAṣṭami ಕಾಲಾಷ್ಟಮೀ, Grahaṇa ಗ್ರಹಣ, Viṣuva ವಿಷುವ etc.

Proofread by Ruma Dewan

——
Please send corrections to sanskrit@cheerful.com

